



## Samferðslumálaráðið

### Løgtingið

Dagfesting: Skrivið her  
Mál nr.: S6800-015/17  
Málsviðgjørt: arø

### Løgtingsmál nr. xx/2017: Uppskot til løgtingslóg um broyting í løgtingslóg um barsilsskipan

#### Uppskot

#### til

#### Løgtingslóg um broyting í løgtingslóg um barsilsskipan

(Leingjan av barsilsfarloyvi við barsilspeningi, eftirlønargjald verður lagt afturat barsilspeninginum o.a.)

#### § 1

Í løgtingslóg nr. 48 frá 3. apríl 2001 um barsilsskipan, sum seinast broytt við løgtingslóg nr. 137 frá 16. desember 2015, verða gjørdar hesar broytingar:

1. Sum stytta heiti á løgtingslógini verður sett:  
“(Barsilslógin)”
2. § 1, stk. 2, 2. pkt. verður orðað soleiðis: “Faðirin hevur rætt til barsilsfarloyvi í 4 vikur innan fyri tær fyrstu 52 vikurnar eftir barnsburð sbr. tó § 9, stk. 7.”
3. Í § 1, stk. 3, 1. pkt. verður “44” broytt til: “42”. Í 2. pkt. verður aftan á “barnsburð” sett: “sbr. stk. 4 og § 9, stk. 7”.

4. Í § 1 verður aftan á stk. 3 sum nýtt stk. sett:  
“Stk. 4. Hóast ásetingina í stk. 3 hava foreldrini rætt til barsilsfarloyvi samstundis í 4 vikur innan fyri tær fyrstu 52 vikurnar eftir barnsburð.”  
Stk. 4-6 verða eftir hetta stk. 5-7.
5. Í § 2, stk. 3, 2. pkt. verður “48” broytt til: “52-56”.
6. Í § 9, stk. 1 verður “40” broytt til: “42” og “44” broytt til: “46”.
7. Í § 9, stk. 2 verður “26” broytt til: “28”.
8. Í § 9, stk. 3 og 4 verður “44” broytt til: “46”.
9. Í § 9, stk. 6 og 7 verður “26” broytt til: “28”.

10. Í § 10, stk. 1 verður “48” broytt til: “50”.

11. Í § 10, stk. 3 verður “44-48” broytt til “46-50”.

12. § 13, stk. 1 verður orðað soleiðis: “Barsilspeningur er 100% av útrokningargrundarlagnum sbrt. § 12, tó soleiðis, at barsilspeningur ikki kann vera meira enn kr. 25.000 um mánaðin umframt eftirlønargjaldið sbrt. § 14, stk. 2.”

13. Í § 14, stk. 1 verður “6 mánaðir” broytt til: “52 vikur”.

14. Í § 14 b, stk. 1 verður “eftirlønarsamansparing og skatt av eftirløn og rentutryggingum” broytt til: “eftirløn”.

15. § 14 b, stk. 2 verður orðað soleiðis: “Eftirlønargjaldið sbrt. stk. 1 verður lagt afturat upphæddini, ið løntakari hevur rætt til sbrt. § 13, og verður rindað á eftirlønarkontu um afturhaldsskipanina hjá TAKS sbrt. lögtingslóg um eftirløn.”

16. Í § 15 a verður aftan á stk. 1 sum nýtt stk. sett:

“Stk. 2. Kravið í stk. 1 er ikki galdandi, um tann, ið fer í barsilsfarloyvi, er lærlingur.”  
Stk. 2 verður eftir hetta stk. 3.

17. § 17, stk. 4 og § 18, stk. 2 verða strikað.

18. Í § 26, stk. 1 verður “hefti” broytt til: “fongsul upp til 4 mánaðir”.

## § 2

*Stk. 1.* Hendan lögtingslóg kemur í gildi dagin eftir, at hon er kunngjørd, og hevur virknað frá 1. januar 2018.

*Stk. 2.* Henda lögtingslóg er galdandi fyri foreldur at børnum, fødd ella ættleidd sama dag, sum henda lóg fær virknað, ella seinni, og fyri tey foreldur, sum eru í skipanini, og sum fáa útgjald eftir § 9 ella § 10.

Lögtingslógin er eisini galdandi fyri tey foreldur, hvørs útgjaldstíðarskeið eftir § 9 ella § 10 er endað, men har seinasta útgjaldið frá Barsilsskipanini ikki er útgoldið.

*Stk. 3.* § 1, nr. 13 er galdandi fyri foreldur at børnum fødd ella móttikin eftir 1. januar 2017 ella seinni.

*Stk. 4.* § 1, nr. 15 er galdandi fyri øll útgjøld úr Barsilsskipanini, ið verða framd, eftir at lógin fær virknað.

## Viðmerkingar til lógaruppskotið

### Kapittul 1. Almennar viðmerkingar

#### 1. Orsök til og endamálið við uppskotinum

Landsstýrið raðfestir arbeiðsmarknaðarmál. Hetta lógaruppskotið er ein liður í hesi raðfesting.

Lógaruppskotið hevur til endamáls at leingja rættin til barsilspening við tveimum vikum og at leggja eftirlønargjaldið oman á barsilsútgjaldið.

Síðan Barsilsskipanin varð sett á stovn í 2001, hefur stöðugt verið arbeitt fram ímóti, at rætturin til barsilsfarloyvi við barsilspeningi verður longdur til 52 vikur. Hetta lógaruppskotið leingir rættin til barsilspening við tveimum vikum.

Lógaruppskotið hefur tvær hövuðsorsøkir. Onnur er málið, um at barsilsfarloyvi við barsilspeningi skal leingjast til 52 vikur. Hin er at gera tað gjørligt hjá foreldrum, ið eru í barsilsfarloyvi, at rinda eftirlønargjald á sína eftirlønarkontu á sama hátt, sum tá ið tey eru á arbeiðsmarknaðinum.

Framrokningar vísa, at rúm er innan fyri fíggjarkarmin á Barsilsgrunninum fyri bæði at leingja rættin til barsilspening við tveimum vikum í hesum umfarinum og at leggja eftirlønargjaldið afturat barsilspeninginum. Á henda hátt verður Barsilsskipanin enn betri, enn hon er í dag.

Harafturat verða nakrar tekniskar broytingar og nakrar fylgibroytingar gjørdar í lógtingslógini um barsilsskipan.

## 2. Broytingarnar í mun til galdandi lóg

Uppskotið fremur í høvuðsheitum hesar broytingar:

- At leingja tíðarskeiðið, ið foreldur hava rætt til barsilspening
- At eftirlønargjaldið verður lagt afturat barsilspeninginum
- At strika óneyðugar ásetingar um umsókn
- At leingja umsóknarfreistina
- At strika krav, um at starvsfólk verður sett í staðin fyri lærling hjá tí almenna, sum fer í barsilsfarloyvi

### *At leingja tíðarskeiðið, ið foreldur hava rætt til barsilspening*

#### *Biologisk foreldur*

Sbrt. galdandi lóg um barsilsskipan verður rætturin til barsilspening býttur soleiðis hjá biologiskum foreldrum:

- 14 tær fyrstu vikurnar eru markaðar mammuni (verndartíðarskeiðið), 4 vikur eru markaðar pápanum; hesar skulu haldast innan fyri tær fyrstu 44 vikurnar eftir barnsburð, og síðan hava foreldrini 26 vikur, ið tey kunnu býta sínámillum, sum tey vilja. Foreldrini hava sostatt rætt til barsilspening í **tilsamans 44 vikur**.

Við uppskotinum verða tær 26 vikurnar longdar til 28 vikur, og býtið verður tá soleiðis:

- 14 tær fyrstu vikurnar eru markaðar mammuni (verndartíðarskeiðið), 4 vikur eru markaðar pápanum; hesar skulu haldast innan fyri tær fyrstu 46 vikurnar eftir barnsburð, og síðan hava foreldrini 28 vikur, ið tey kunnu býta sínámillum, sum tey vilja. Foreldrini fáa sostatt rætt til barsilspening í **tilsamans 46 vikur**.

Tær serligu reglarnar um ávikavist fleiri børn undir sama barnsburði og børn, ið verða ov tíðliga fødd í ávikavist § 9, stk. 6 og 7, vera longdar samsvarandi við 2 vikum.

Tær vikurnar, ið mamman hefur rætt til barsilspening undan mettum barnsburði sbrt. § 9, stk. 1 í lógtingslógini um barsilsskipan ávirka ikki av hesum uppskotinum.

#### *Ættleiðingarforeldur*

Foreldur, ið eru løntakarar og ættleiða barn, hava, sum nú er, rætt til barsilspening í tilsamans 48 vikur, eftir at tey hava fingið barnið. Foreldrini kunnu sum útgangsstøði ikki móttaka barsilspening samstundis. Hóast hetta útgangsstøðið hava foreldrini rætt til barsilspening samstundis í 4 vikur innan fyri tær fyrstu 44-48 vikurnar, eftir at foreldrini hava fingið barnið.

Við uppskotinum verður rætturin til barsilspening longdur við 2 vikum, soleiðis at ættleiðingarforeldur hava rætt til barsilspening í **tilsamans 50 vikur**. Av teimum 50 vikunum kunnu foreldrini halda 4 vikur við barsilspeningi samstundis innan fyri tær fyrstu 46-50 vikurnar, eftir at foreldrini hava fingið barnið.

Rætturin hjá ættleiðingarforeldrum til barsilspening, áðrenn foreldrini fáa barnið sbrt. § 10, stk. 1 og 3 í løgtingslógini um barsilsskipan ávirkast ikki av uppskotinum.

### ***At eftirlønargjaldið verður lagt afturat barsilspeninginum***

Í § 14 b í løgtingslóg um barsilsskipan er ásett, at løntakarar, sum fáa barsilspening, rinda eftirlønargjald. Síðan 1. januar 2015, tá ið § 14 b kom í gildi sbrt. § 2, stk. 2 í løgtingslóg nr. 69 frá 15. mai 2014 um broyting í løgtingslóg um barsilsskipan, hevur eftirlønargjaldið verið drigið frá barsilspeninginum, áðrenn barsilspeningurin verður útgoldin. Sbrt. løgtingslóg nr. 49 frá 14. mai 2013 um eftirløn er eftirlønargjaldið 1% í 2014 og hækkar støðugt við einum prosentum um árið til 15% í 2029. Eftirlønargjaldið verður roknað sum prosentpartur av tí upphædd, sum mamman ella pápin hava rætt til í útgjaldi frá Barsilsskipanini. Sostatt minkar upphæddin, ið foreldur fáa útgoldið frá Barsilsskipanini, samstundis sum eftirlønargjaldið veksur.

Barsilsskipanin er ein endurgjaldsskipan, ið veitur endurgjald fyri lønarmiss til foreldur, ið eru løntakarar, og sum fara í barsilsfarloyvi. Tí verður tað mett rættast, at foreldrini eisini fáa gildið eftirløn, í meðan tey eru í barsilsfarloyvi, eins og tá ið tey eru á arbeiðsmarknaðinum og fáa løn.

Ætlanin er framvegis, at eftirlønargjaldið er ein prosentpartur av tí upphædd, sum foreldur hava rætt til í útgjaldi frá Barsilsskipanini. Men ætlanin við uppskotinum er, at eftirlønargjaldið ikki verður drigið frá upphæddini, ið foreldrini hava rætt til, men at tað verður lagt oman á upphæddina, ið foreldrini hava rætt til. Á henda hátt minkar útgjaldið til foreldur í barsilsfarloyvi ikki, og eftirlønin verður lögð oman á útgjaldið, eins og gjørt er við lönir.

Rúm er innan fyri fíggjarligu karmarnar í Barsilsgrunninum fyri at leggja eftirlønargjaldið afturat barsilspeninginum.

Sbrt. § 13, stk. 1 í løgtingslógini um barsilsskipan kann barsilspeningur ikki vera meira enn 25.000 kr. um mánaðin. Fyri at gera tað greitt, at eftirlønargjaldið skal leggjast afturat barsilspeninginum, verður ásetingin broytt soleiðis, at barsilspeningurin ikki kann vera meira enn 25.000 kr. um mánaðin umframt eftirlønargjaldið. Tað verður hereftir møguligt at gjalda upp til 25.000 kr. í barsilspeningi + eitt ávíst prosenttal til eftirløn.

### ***At strika óneyðugar ásetingar um umsókn***

Útgangsstøðið sbrt. § 18, stk. 1 í løgtingslóg um barsilsskipan er, at barsilsgjald verður kravt av øllum A-inntøkum, sum tey gjaldskyldugu fáa ella rinda. Tó eru nøkur undantøk. Hesi eru m.a. fólka- og fyrítíðarpensjón, tænastrámannapensjónir og aðrar líknandi eftirlønir, uppihaldspeningur sbrt. hjúnabandslógini og barnapeningur sbrt. "lov om børns retsstilling".

Ásett er í § 17, stk. 4 og § 18, stk. 2 í lögtingslóg um barsilsskipan, at persónar, sum fáa hægstu fyrítíðarpensjón, tænaðstúmannapensjónir og aðrar líknandi eftirlønir, upphaldspening og barnapening, *eftir umsókn* fáa undantøku fyri kravinum um barsilsgjald. Hóast hetta fáa nevndu persónar frítøku uttan at senda inn umsókn. Hetta er orsakað av, at Gjaldstovan og Almannaverkið stýra teimum útgjöldunum við serligum V-tølum, ið verða nýtt til útgjöld av ikki gjaldsskyldugum veitingum.

Frá tí at Barsilsskipanin varð sett á stovn, hava umsóknir ikki verið nýttar til at fáa frítøku frá at rinda barsilsgjald av umtalaðu veitingum. Kravið um umsókn verður tískil strikað fyri at fáa samsvar við veruligu umsitingina.

### ***At leingja umsóknarfreistina***

Sbrt. § 14, stk. 1 í lögtingslógini um barsilsskipan skal umsókn um barsilspening latast inn innan 6 mánaðir eftir barnsburð, ella, í samband við ættleiðing, eftir at foreldrini hava fingið barnið. Er umsóknin ikki latin inn innan hesa freist, fellur rætturin til barsilspening burtur.

Freistin upp á 6 mánaðir stavar frá tí, at Barsilsskipanin varð sett á stovn, og barsilsfarloyvið var 24 vikur. Rætturin til barsilsfarloyvi og til barsilspening er longdur fleiri ferðir síðan tá, og summi foreldur og arbeiðsgevarar festa seg tískil ikki við hesa freist. Verður ikki søkt innan freistina, fellur rætturin til barsilspening burtur. Hetta er óheppið, og tí verður freistin longd til 52 vikur. Sostatt hava foreldur og arbeiðsgevarar møguleika at søkja um barsilspening alt tíðarskeiðið, ið barsilspeningur verður veittur.

### ***At strika krav, um at starvsfólk verður sett í staðin fyri lærling hjá tí almenna, sum fer í barsilsfarloyvi***

Fyri at stovnar undir fíggjarlögtingslógini við rakstrarjáttan, lögújáttan, landsfyrirøkur og almennir grunnar, umframt teir stovnar, ið koma undir málsræðið hjá landsstýrismanninum í fíggjarmálum at áseta lønar- og setanartreytir skulu fáa barsilspening er krav um, at starvsfólk verður sett í staðin fyri tann, ið fer í barsilsfarloyvi. Hetta er ásett í § 15 a, stk. 1 í lögtingslógini um barsilsskipan.

Tá ið lærlingur hjá tí almenna fer í barsilsfarloyvi, eru í veruleikanum ikki nakrar sjálvstøðugar uppgávur til eitt nýtt starvsfólk at loysa, og harafturat verður tíð til avlops hjá teimum starvsfólkunum, ið vóru um lærlingin at taka sær fult av teimum uppgávuunum, sum lærlingurin skuldi læra at loysa. Tí verður kravið um avloysara fyri lærlingar hjá tí almenna strikað.

### **3. Samandráttur av nýskipanini við uppskotinum**

Uppskotið hevur við sær, at rætturin til barsilspening verður longdur við tveimum vikum – úr 44 vikum til 46 vikur. Harvið nærkast málið, um at Barsilsskipanin skal veita barsilspening í 52 vikur eftir barnsburð.

Sum ein nýskipan verður eftirlønargjaldið lagt afturat barsilspeninginum. Hetta er ein greiður fyrimunur hjá løntakarum, sum fara í barsilsfarloyvi, tí hervið fáa tey framvegis goldið eftirlønargjald í sama mun, sum tá ið tey eru á arbeiðsmarknaðinum.

Harumframt verður freistin at søkja um barsilspening longd frá 6 mánaðum eftir barnsburð til 52 vikur eftir barnsburð.

Barsilsgjaldið upp á 0,71% verður ekki broytt við uppskotinum. Rúm er fyri broytingunum innan fyri fíggjarkarmin hjá Barsilsgrunninum.

#### 4. Ummæli og ummælisskjal

Verður útfyllt aftan á hoyringina.

### Kapittul 2. Avleiðingarnar av uppskotinum

#### 1. Fíggjarligar avleiðingar fyri land og kommunur

Ætlaða broytingin krevur, at broytingar skulu gerast í elektronisku skipanunum, sum Barsilsskipanin brúkar. Mett verður, at teknisku umleggingarnar og umsitingarlig viðgerð annars fara at kosta uml. ??? kr. Talan er um eina eingangsútreiðslu, sum tó skal takast við einum ávísium fyrivarni. Barsilsgrunnurin ber kostnaðin av elektronisku broytingunum.

Uppskotið hevur ikki aðrar fíggjarligar avleiðingar fyri land og kommunur.

#### 2. Umsitingarligar avleiðingar fyri land og kommunur

TAKS fer at hava nakað av meirarbeiði í samband við lógarbroytingina. Broytingar skulu skrásetast í verandi farloyvum og kunnast skal um broytingarnar. Uppskotið hevur ikki aðrar umsitingarligar avleiðingar fyri land og kommunur.

#### 3. Avleiðingar fyri vinnuna

Uppskotið hevur ikki avleiðingar fyri vinnuna.

#### 4. Avleiðingar fyri umhvørvið

Uppskotið hevur ikki umhvørvisligar avleiðingar.

#### 5. Avleiðingar fyri serstøk øki í landinum

Uppskotið hevur ikki avleiðingar fyri serstøk øki í landinum.

#### 6. Avleiðingar fyri ávísar samfelagsbólkar ella felagsskapir

Uppskotið hevur avleiðingar fyri løntakarar, ið fara í barsilsfarloyvi. Hesi fara at hava rætt til barsilspening 2 vikur longri enn áður. Harafturat fara tey at fáa eitt hægri útgjald úr Barsilsgrunninum, tí at eftirlønargjaldið ikki longur verður drigið frá útgjaldinum, men lagt afturat.

#### 7. Avleiðingar í mun til millumtjóðasáttmálar

Uppskotið er í samsvari við tær meginreglur, ið eru ásettar í Evropeiska mannarættindasáttmálanum, Sáttmála Sameindu Tjóða um rættindi hjá einstaklingum, ið bera brek, og Norðurlendsku Konventiónini um sosiala trygd.

#### 8. Marknaforðingar

Mett verður, at uppskotið hevur ikki við sær marknaforðingar, eins og uppskotið verður mettt ikki at tarna flytfori hjá einstaka borgaranum.

#### 9. Talvan

10.	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggjarligar ella búskaparligar avleiðingar	Ja	Nei	Nei	Ja	Nei

Umsitingarligar avleiðingar	Ja	Nei	Nei	Nei	Nei
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar			Nei	Ja	

### Kapittul 3. Serligar viðmerkingar

#### Til § 1:

**Nr. 1)** Løgtingslóg um Barsilsskipan fær kallingarnið, “barsilslógin”.

**Nr. 2)** Ásetingin í § 1, stk. 2, 2. pkt. verður broytt soleiðis, at tær 4 vikurnar av barsilsfarloyvi, sum eru markaðar pápanum, kunnu haldast innan fyrri tær fyrstu 52 vikurnar eftir barnsburð. Víst verður til § 9, stk. 7, sum sbrt. broyting nr. 9 niðanfyri gevur foreldrum at ov tíðliga føddum børnum rætt til barsilspening í 54 vikur. Í slíkum førum kunnu foreldrini eisini halda barsilsfarloyvi inntil 54 vikur eftir barnsburð.

**Nr. 3)** Í § 1, stk. 3 verður ásett, at foreldur eftir 14. viku eftir barnsburð hava rætt til barsilsfarloyvi í 42 vikur tilsamans, men at hesar skulu haldast innan fyrri 52 vikur eftir barnsburð, og at foreldrini sum útgangsstøði ikki kunnu halda barsilsfarloyvi samstundis. Síðan verður víst til nýggja stykki 4 í § 1 og til § 9, stk. 7. Hetta verður gjørt fyrri at roknistykkið skal ganga upp. Foreldrini hava soleiðis rætt til barsilsfarloyvi í 56 vikur, sum skulu haldast innan ávikavist 52 og 54 vikur (ov tíðliga fødd børn) eftir barnsburð.

**Nr. 4)** Í nýggja stk. 4 í § 1 verður ásett, at foreldrini kunnu halda barsilsfarloyvi í 4 vikur samstundis innan fyrri 52 vikur eftir barnsburð. Hetta verður ásett, fyrri at tær 56 vikurnar av barsilsfarloyvi, ið foreldrini sbrt. § 1, stk. 3 hava rætt til, kunnu rúmast innan fyrri 52 vikur eftir barnsburð.

**Nr. 5)** Ásetingin í § 2, stk. 3, 2. pkt. verður broytt soleiðis, at ættleiðingarforeldur kunnu halda barsilsfarloyvi samstundis í 4 vikur innan tær fyrstu 52-56 vikurnar eftir barsil. Hetta skal skiljast soleiðis, at velja ættleiðingarforeldrini t.d. at halda barsilsfarloyvi í 2 vikur samstundis, so skulu hesar haldast innan fyrri 54 vikur eftir barnsburð. Halda tey t.d. 3 vikur samstundis, skulu tær haldast innan 53 vikur eftir barnsburð.

**Nr. 6)** Ásetingin í § 9, stk. 1 verður broytt fyrri at leingja rættin til barsilspening við tveimum vikum. Eftir barnsburð hevur mamman hereftir rætt til barsilspening í 42 vikur innan fyrstu 46 vikurnar eftir barnsburð.

**Nr. 7)** Ásetingin í § 9, stk. 2 verður broytt, fyri at samsvar skal vera við vikutalið ásett í § 9, stk. 1 sbt. broyting nr. 6 omanfyri. Foreldrini kunnu hereftir velja, at pápin er hjá barninum í upp til 28 vikur eftir 14. viku og harvið fær barsilspening í hesum tíðarskeiði.

**Nr. 8-9)** Ásetingarnar í § 9, stk. 3-4 og 6-7 verða broyttar, soleiðis at samsvar er við vikutalið í § 9, stk. 1 sbt. broyting nr. 6 og 7 omanfyri.

**Nr. 10-11)** Ásetingarnar í § 10, stk. 1 og 3 verða broyttar, soleiðis at rætturin hjá ættleiðingarforeldrum til barsilspening verður longdur við tveimum vikum.

**Nr. 12)** § 13, stk. 1 verður orðað soleiðis, at tað gerst greitt, at eftirlønargjaldið skal leggjast afturat barsilspeninginum, og at hámarkið fyri útgjaldið úr Barsilgrunninum framyvir verður 25.000 kr. pluss eitt ávíst prosenttal til eftirløn.

**Nr. 13)** Í § 14, stk. 1 verður freistin at søkja um barsilspening longd úr 6 mánaðum eftir barnsburð til 52 vikur eftir barnsburð. Fyri ættleiðingarforeldur verður freistin at søkja 52 vikur, eftir at tey hava fingið barnið.

**Nr. 14)** § 14 b, stk. 1 verður gjörd ein teknisk broyting í samsvari við, at lógtingslóg nr. 49 frá 14. mai 2013 hevur skift heiti frá “lógtingslóg um eftirlønarsamansparing og skatt av eftirløn og rentu tryggingum” til “lógtingslóg um eftirløn”, sbt. § 1, nr. 1 í lógtingslóg nr. 152 frá 20. desember 2013. Tískil verður heitið á lógini broytt, soleiðis at samsvar er í millum lógirnar báðar.

**Nr. 15)** § 14 b, stk. 2 verður broytt fyri at geva heimild fyri, at eftirlønargjaldið verður lagt afturat barsilspeninginum. Hetta hevur við sær, at barsilspeningurin ikki ávirkast av eftirlønargjaldinum, og harvið fær tann einstaki størri útgjald aftan á lógarbroytingina. Eftirlønargjaldið verður roknað sum ein prosentpartur av barsilsgjaldinum og verður sett inn á eftirlønarsamansparingarkontu hjá einum góðkendum eftirlønarveitarara um afturhaldsskipanina hjá TAKS sbt. lógtingslóg um eftirløn.

**Nr. 16)** Nýtt stykki verður sett í § 15 a, sum ásetur, at tað ikki er ein treyt fyri endurrindan av barsilspeningi til almennar arbeiðsgevarar, at starvsfólk verður sett í staðin fyri lærling, ið fer í barsilsfarloyvi.

Tá ið ein lærlingur á almennum stovni o.a. fer í barsilsfarloyvi, eru ikki sjálvstøðugar uppgávur, ið eitt nýtt starvsfólk kann taka sær av. Hinvegin fáa verandi starvsfólk, ið eru um lærlingin, meira tíð til tær uppgáurnar, ið lærlingurin skuldi læra at loysa. Tískil verður treytin, um at avloysari skal setast, ikki galdandi í teimum førum, tá ein lærlingur hjá tí almenna fer í barsilsfarloyvi.

**Nr. 17)** § 17, stk. 4 og § 18, stk. 2 verða strikað. Hereftir er ikki krav um umsókn fyri at fáa frítøku frá at rinda barsilsgjald av veitingunum, sum ásetingarnar viðvíkja. Umsóknirnar eru ikki neyðugar, tí at Almannaferð og TAKS stýra ikki-gjaldsskyldugum veitingum við serligum v-tølum. Broytingin verður framd fyri at fáa samsvar millum lógina og veruligu umsitingina.

**Nr. 18)** Í § 26, stk. 1 verður gjörd ein teknisk broyting. Revsingin fyri at geva skeivar ella misvísandi upplýsingar sbt. lógini verður broytt frá hefti til fongsul upp til 4 mánaðir. Orsøkin til hetta er, at hefti sum revsing ikki er til longur sbt. broyting í revsilógini, sum fekk gildi 1. januar 2010. Fongsul upp til 4 mánaðir svarar til gomlu heftirevsingina. Tað er framvegis møguligt at revsa við sekt.



## Til § 2

*Stk. 1.* Áseting um gildiskomu og virknað.

*Stk. 2.* Stk. 2 er skiftisregla, sum ásetur, at foreldur at børnum, ið eru fødd ella ættleidd sama dag, sum lógin fær virknað, eru fevnd av lógarbroytingini. Somuleiðis er ásett, at tey foreldur, sum eru í skipanini, og sum fáa útgjald eftir § 9 ella § 10, eisini eru fevnd av lógarbroytingini. At enda er ásett, at foreldur, hvørs útgjaldstíðarskeið eftir § 9 ella § 10 er endað, men har seinasta útgjaldið frá Barsilsskipanini ikki er útgoldið, eisini eru fevnd av lógarbroytingini. Hesi fáa sostatt rættin til barsilspening longdan við tveimum vikum.

Seinasti partur av skiftisregluni, t.e. foreldur, sum eru í skipanini, og sum fáa útgjald eftir § 9 ella § 10, og foreldur, hvørs útgjaldstíðarskeið eftir § 9 ella § 10 er endað, men har seinasta útgjald frá Barsilsskipanini ikki er útgoldið, skal skiljast soleiðis, at hesi fáa tvær vikur lagdar afturat tí farloyvi, sum tey høvdu rætt til undan lógarbroytingini.

Líknandi skiftisreglur vóru í lógarbroytingunum til løgtingslógina um barsilsskipan frá mai 2014 og desember 2016. Ítøkiliga merkir broytingin, at foreldrini avgera sínámillum, hvør teirra tekur tær báðar vikurnar, sum við hesum lógaruppskotinum vera lagdar afturat rættinum til barsilspening.

*Stk. 3.* Stk. 3 ásetur gildiskomuna til broytingina í § 1, nr. 13 um umsóknarfreist. Umsóknarfreistin verður longd til 52 vikur eftir ávikavist barnsburð og móttøku av barni. Við tað at broytingin fær gildið eitt ár afturút – til 1. januar 2017 – fáa foreldur, ið hava gloymt at søkja um barsilspening innan 6 mánaðir, høvi til at søkja um barsilspening. Ágóðan fáa væl at merkja bert tey, ið framvegis hava rætt til at halda barsilsfarloyvi við barsilspeningi.

*Stk. 4.* Ásetingin hevur við sær, at skeringspunktið fyri nýskipanina í § 1, nr. 15, um at eftirlønargjaldið verður lagt oman á barsilsútgjaldið, er galdandi fyri øll útgjøld úr Barsilsskipanini, ið verða framd, eftir at hendan lógin hevur fingið virknað.

**Henrik Old**  
**landsstýrismaður**

/ Rúni Joensen